

કાજળમાંથી પૂનમ પ્રગટાવે

કાજળમાંથી પૂનમ પ્રગટાવે, એ સંગમેશ્વરને વંદન.
 કથીરમાંથી કંચન બનાવે, એ સંગમેશ્વરને વંદન.
 ટંકોત્કીર્ણ આંખ્યુમાં આંજી,
 જ્યોતિસ્વરૂપના અલખ બાંધી.
 અંધને પરમેશ્વર બતાવે, એ સંગમેશ્વરને વંદન.
 જડના જગાવે સ્પંદન, એ સંગમેશ્વરને વંદન.
 દૂભવશે નહીં કોઈનું અહમ્,
 પામશે એ જીવ સત્યમ્ સોહમ્.
 વીણા-વાદિની છેડે સરગમ, એ સંગમેશ્વરને વંદન.
 કંકરમાંથી શંકર બનાવે, એ સંગમેશ્વરને વંદન.
 સાધ્ય-સાધનના ભેદ બતાવી,
 જ્ઞાતાને જ્ઞેયનાં પરમાણુ દાખવી.
 લૌકિકતાનાં બંધન તોડાવે, એ સંગમેશ્વરને વંદન.
 રોમે, રોમે રામાયણ દર્શાવે, એ સંગમેશ્વરને વંદન.
 દુરાગ્રહ ત્યજી દ્યો દુનિયાભરનાં,
 ‘સ્વ’માં જ રાખો રમાણ ને ભ્રમાણ.
 અગોચરનાં ચિંતન ચખાડે, એ સંગમેશ્વરને વંદન.
 મનખાને નારાયણ પમાડે, એ સંગમેશ્વરને વંદન.
 વિધિયુંના બંધન ભવચક્રની મુક્તિ,
 અપૂર્વ પ્રેરક પલભરની ભક્તિ.
 પિંજર-પંખીને ગગન ઉડાવે, એ સંગમેશ્વરને વંદન.
 મન-મુરલીમાં તન-મધુવન ઝબોળે, એ સંગમેશ્વરને વંદન.
 કાયા-કલ્પકના કલ્પાંત માંજી,
 બીજમાં વડની શક્તિને બાંધી.
 બુદ્ધમ્ ગ્રહે જેના શરણમ્, એ સંગમેશ્વરને વંદન.
 ભમ્મરડાના ભરમ ભાંગે, એ સંગમેશ્વરને વંદન.
 પરમાણુરસના સાંધા તે ભાંગી,
 અસંગ આત્માની આપે સમાધિ.
 સર્વાંગી આનંદ-કંઠ, એ સંગમેશ્વરને વંદન.
 અહિંસા પરમોધર્મમ્ ‘વીર’, એ સંગમેશ્વરને વંદન.